

सूर्योदय नगरपालिकाको बाल बचत खाता सञ्चालन सम्बन्धी कार्यविधि २०७९

कार्यपालिकाबाट स्वीकृत मिति २०७९/०६/०९

सूर्योदय नगरपालिका क्षेत्रमित्रका सामुदायिक विद्यालयमा अध्ययनरत कक्षा १ देखि ८ सम्मका विद्यार्थीहरुको पठन पाठनमा सहायता पुर्याउने तथा उच्च शिक्षा हासिल गर्ने समयमा हुने आर्थिक अभावलाई परिपूर्ति गर्ने **सूर्योदय नगरपालिकाको आधारभूत तथा माध्यमिक शिक्षा ऐन २०७६ को दफा ५४ को उपदफा १ मा** मा भएको व्यवस्था बमोजिम सूर्योदय नगरपालिका नगर कार्यपालिकाले यो कार्यविधि बनाइ जारी गरेको छ ।

परिच्छेद - एक

सङ्क्षिप्त नाम र प्रारम्भ

१. संक्षिप्त नाम र प्रारम्भ :

क) यस कार्यविधिको नाम **सूर्योदय नगरपालिकाको बाल बचत खाता सञ्चालन कार्यविधि २०७९** रहेको छ ।

ख) यो कार्यविधि सूर्योदय नगरपालिका क्षेत्रभर लागू हुने छ ।

ग) यो कार्यविधि नगर कार्यपालिकाबाट स्वीकृत भई राजपत्रमा प्रकाशित भएको मितिदेखि लागू हुनेछ ।

२. परिभाषा- विषय र प्रसङ्गले अन्य अर्थ नलागेमा यस कार्यविधिमा भएका निम्न कुराको अर्थ निम्न बुझ्नु पर्दछ :-

क) नगरपालिका भन्नाले सूर्योदय नगरपालिका बुझ्नु पर्छ ।

ख) नगर कार्यपालिका भन्नाले सूर्योदय नगरपालिकाको नगर कार्यपालिका सम्झनु पर्छ ।

ग) सामुदायिक विद्यालय भन्नाले सूर्योदय नगरपालिका भित्रका सामुदायिक विद्यालय सम्झनु पर्छ सो शब्दले गुरुकूल र गुम्बा पाठशाला समेतलाई बुझाउने छ ।

घ) बैङ्क भन्नाले नेपाल सरकारको मान्यता प्राप्त क वर्गको वैङ्क तथा वित्तीय संस्था सम्झनु पर्छ ।

ङ) बाल बचत खाता भन्नाले सूर्योदय नगरपालिकाको बाल बचत खाता सञ्चालन कार्यविधि २०७९ बमोजिम खोलिएको खाता सम्झनु पर्छ ।

च) संरक्षक भन्नाले बाल बचत खाता सञ्चालनमा सम्बन्धित रहेको विद्यार्थीको अभिभावक सम्झनु पर्छ ।

छ) बाल बचत कोष भन्नाले सूर्योदय नगरपालिकाको बाल बचत कोष सम्झनु पर्छ ।

ज) अति विपन्न विद्यार्थी भन्नाले नगरपालिकाले छनौट गरी तोकेको विपन्न विद्यार्थी बुझ्नु पर्छ ।

परिच्छेद - दुई

बाल बचत खाता सञ्चालन

३. यस कार्यविधि बमोजिम सामुदायिक विद्यालयमा अध्ययनरत कक्षा १ देखि ८ सम्मका विद्यार्थीहरु प्रत्येकको बाल बचत खाता नगरपालिकाले तोकेको बैकमा खोल्ने छ । उक्त खातामा देहाय बमोजिमको रकम जम्मा हुनेछ :

(क) कक्षा १ देखि ५ सम्म अध्ययनरत बालबालिकाको दैनिक रु ५१- का दरले अभिभावकले उपलब्ध गराउने रकम ।

(ख) कक्षा ६ देखि ८ सम्म अध्ययनरत बालबालिकाको दैनिक रु. १०१- का दरले अभिभावकले उपलब्ध गराउने रकम ।

४. उक्त खाता विद्यार्थीको नाममा खोल्ने छ भने संरक्षक अभिभावक निजको आमा, बुबा वा नजिकको अभिभावक मध्ये एक हुने छ ।

संरक्षकले विद्यार्थी साबालक नहुन्जेल वा कक्षा १२ कक्षा उत्तीर्ण भइ विद्यार्थीले मञ्जुरी नलिएसम्म सो वचत खाताको रकम निकाल्न पाइने छैन ।

५. कुनै पनि विद्यार्थीले कक्षा १२ पूरा नगरी विद्यालय छाडेमा उक्त विद्यार्थीले कक्षा छाडेको २ वर्ष पछि मात्र सो बचत खाताको रकम संरक्षकले झिक्न पाउने छन् ।

६. कुनै विद्यार्थीले कक्षा १२ पूरा नगरी अन्य पालिकामा स्थानान्तरण भई गएमा संरक्षकले सो रकम झिक्न पाउने छन् । तर यसै पालिका भित्र स्थानान्तरण भइ अध्ययन गरेमा वचत निरन्तरता स्थानान्तरण भइ गएको विद्यालयबाट नै गरिने छ । तर स्थानान्तरण प्रमाणपत्र नयाँ भर्ना भएको विद्यालय, शिक्षा, युवा तथा खेलकुद शाखा र सम्बन्धित बैङ्कमा अनिवार्य रूपमा बुझाउनु पर्ने छ ।
७. नगरपालिका बाहिर अन्यत्र स्थानान्तरण भई गएको विद्यार्थी र कक्षा १२ पूरा नगरी अध्ययन छोडेको विद्यार्थीको हकमा निजको अभिभावकले जम्मा गरेको दफा ३ बमोजिमको रकम बाहेकको रकम संरक्षकलाई वा सम्बन्धित विद्यार्थीलाई उपलब्ध गराइनेछैन । यस प्रकारको रकम नगरपालिकाको बाल बचत कोषमा जम्मा हुनेछ ।
८. कुनै विद्यार्थीको मृत्यु भएमा संरक्षकले सो रकम झिक्न पाउने छन् ।
९. विद्यार्थीहरूको खाता खोल्ने कार्य विद्यालयसँग समन्वय गरी अभिभावक बोलाएर बैंकको उपस्थितिमा विद्यालयमा नै निःशुल्क रूपमा गरिने छ ।
१०. बचत खातामा बचत गर्न तोकिएको रकम अभिभावक स्वयम्ले बैंकमा जम्मा गर्नुपर्नेछ । वा विद्यालयले सङ्कलन गरी मासिक रूपमा विद्यालयको आधिकारिक शिक्षक वा तोकिएको कर्मचारीमार्फत बैंकमा जम्मा गरिदिने छन् ।
११. दफा नं. १० बमोजिम बचत भएको रकमको भौचर (विद्यालयले रकम जम्मा गरेको हकमा) सम्बन्धित अभिभावकलाई अनिवार्य रूपमा उपलब्ध गराउनु पर्ने छ
१२. बैंक खातामा जम्मा भएको रकमको व्याजदर खाता सञ्चालन भएको बैंकसँग भएको सहमति बमोजिम हुने छ ।
१३. बाल बचत खाता सञ्चालन गर्न सूर्योदय नगर कार्यपालिकाले तोकेको बैंकसँग नगरपालिकाको अनुसूची १ बमोजिम सम्झौता हुनेछ ।

परिच्छेद -तीन

बाल बचत कोष सम्बन्धी व्यवस्था

१४. यस कार्यविधि बमोजिम नगरपालिकाको बाल बचत कोष रहनेछ ।
१५. बाल बचत कोषमा देहाय बमोजिम रकम जम्मा हुनेछ ।
 - (क) नगरपालिकाले बाल बचत कोषको लागि विनियोजन गरेको रकम ।
 - (ख) नगरपालिकाको सहमतिमा कुनै सङ्घ, संस्था वा व्यक्तिले नियमानुसार उपलब्ध गराउने रकम ।
 - (ग) यस कार्यविधिको दफा ७ बमोजिम बाल बचत खाताबाट फिर्ता हुने रकम ।
१६. बाल बचत कोषको रकम नगर शिक्षा समितिको निर्णय अनुसार विद्यार्थीहरूको वचत खातामा जम्मा गर्न सकिनेछ । यसरी जम्मा गर्ने रकम अति विपन्न विद्यार्थीहरूलाई प्राथमिकतामा राखी जम्मा गरिने छ ।
१७. बाल बचत कोषको सम्पूर्ण कारोबार नगरपालिका कार्यालयको ग.५-१ समुहको विविध कोष खातामा सञ्चालन गरिनेछ ।
१८. कोषमा भएको रकम नगर शिक्षा समितिको निर्णय बमोजिम खर्च गर्न सकिनेछ ।
१९. कोषको आन्तरिक तथा अन्तिम लेखा परीक्षण प्रचलित कानून बमोजिम हुनेछ ।

परिच्छेद -चार

बचत खातामा रकम जम्मा गर्ने पद्धति

२०. प्रत्येक महिना समाप्त भएको ५ दिनभित्रमा अभिभावकहरूले आफ्नो बालबालिकाको मासिक बचत रकम सोझै बैंकमा जम्मा गरिदिने वा विद्यालयमा उपलब्ध गराउनु पर्ने छ ।
२१. अभिभावकले विद्यालयमा उपलब्ध गराएको रकम विद्यालयले बैंकमा लागि महिना समाप्त भएको मितिले ७ दिन भित्रमा सम्बन्धित विद्यार्थीको बैंक खातामा जम्मा गर्नु पर्ने छ ।
२२. कुनै अभिभावकले प्रविधिको प्रयोग गरी सोझै विद्यार्थीको खातामा रकम जम्मा गर्न सक्नेछन् तर सो को प्रमाण/जानकारी विद्यालयमा अनिवार्य रूपमा पेश गर्नु पर्ने छ ।

२३. अति विपन्न परिवारका बालबालिकाहरुका लागि सम्झौता भएको वैकले सामाजिक सेवा तर्फको रकम नगरपालिकालाई उपलब्ध गराउने र सो रकम नगरपालिका मार्फत बालबालिकाको खातामा जम्मा गरिने छ वा बैंक र पालिका बीच भएको सहमतिका आधारमा जम्मा गरिनेछ । अति विपन्न परिवारका बालबालिकाहरुमा सम्बन्धित वडाबाट छनौट गरी पठाइएका र नगरपालिकाले तोकेको अति विपन्न वर्गका बालबालिकाहरु पर्दछन् ।

परिच्छेद - पाँच

विविध

२४. बाधा अड्काउ फुकाउन सक्ने: यस कार्यविधिको कार्यान्वयन गर्ने क्रममा कुनै द्विविधा भएमा नगर कार्यपालिकाले सो को व्यवस्था गर्नेछ ।

अनुसूची -१

सूर्योदय नगरपालिकाको सामुदायिक विद्यालय कक्षा १-८ का विद्यार्थीहरूको बाल बचत खाता सञ्चालन

सम्बन्धी समझदारी पत्र

परिच्छेद - २ को दफा १३ सँग सम्बन्धित

सूर्योदय नगरपालिकाले आधारभूत तहमा अध्ययनरत बालबालिकाहरूलाई कक्षा ८ सम्मको अनिवार्य तथा निशुल्क शिक्षा पूरा गराउने तथा कक्षा १२ सम्मको शिक्षालाई सर्वसुलभ बनाइ सबैको पहुँच पुर्याउन तथा बचत गर्ने बानीको समेत विकास गरी बैङ्किंग प्रणाली मार्फत उच्च शिक्षामा आर्थिक व्यवस्थापन गरी उच्च शिक्षा पूरा गराउन सहयोग पुर्याउन सूर्योदय नगरपालिकाको बाल बचत खाता सञ्चालन सम्बन्धी कार्यविधि २०७९ बमोजिमको बाल बचत खाता सञ्चालन गर्नका लागि..... जिल्ला स्थित महा/ उपमहा/नगरपालिका वडा नं. केन्द्रीय कार्यालय रहेको बैंक लिमिटेड (जसलाई यसपछि दोस्रो पक्ष भनिने छ) र सूर्योदय नगरपालिका, इलाम (जसलाई यसपछि पहिलो पक्ष भनिने छ) का बीच बाल बचत खाता सञ्चालन तथा व्यवस्थापन गर्न र बैंकबाट प्राप्त हुने सामाजिक सेवा तर्फको रकम बाल बचत खातामा लगानी गर्न सहमत भइ सहकार्य समेत गर्नका लागि यो समझदारी पत्र तयार गरिएको छ ।

१. द्विपक्षीय समझदारीको उद्देश्य

- क. कक्षा १ देखि ८ सम्मका सूर्योदय नगरपालिकामा भएका सामुदायिक विद्यालयमा भर्ना भएका बालबालिकाहरूको बाल बचत खाता सञ्चालन गर्नु ।
- ख. बचत गर्ने बानीको विकास गर्नु ।
- ग. कक्षा छाड्ने दर घटाइ विद्यालय जाने उमेर समूहका सबै बालबालिकालाई विद्यालय शिक्षा पूरा गराउनु ।
- घ. उच्च शिक्षाका लागि बालबालिकाहरूलाई आर्थिक व्यवस्थापन गर्नु ।
- ङ. गरिब तथा पछाडि परेका अति विपन्न वर्गका बालबालिकाको सिकाइलाई निरन्तरता दिइ उच्च शिक्षामा पहुँच अभिवृद्धि गर्नु ।
- च. बैकले सामाजिक क्षेत्रमा गर्ने लगानीलाई अति विपन्न वर्गका बालबालिकाहरूको पढाइलाई निरन्तरता दिन र उच्च शिक्षामा लगानी गर्न नगरपालिका मार्फत बाल बचत खातामा लगानी गर्नु ।
- छ. नगरभित्रका सामुदायिक विद्यालयका कक्षा १ देखि कक्षा ८ सम्मका सबै बालबालिकाहरूको निशुल्क बाल बचत खाता खोली सञ्चालनमा ल्याउनु ।
- ज. सूर्योदय नगरपालिकाको **बाल बचत खाता सञ्चालन सम्बन्धी कार्यविधि २०७९** बमोजिम बचत गर्ने, व्याजदर प्रदान गर्ने तथा रकम प्रदान गर्ने व्यवस्था मिलाउने ।

अपेक्षित उपलब्धिहरू

- क. नेपालको संविधान भाग ३ को धारा ३१ मा भएको शिक्षा सम्बन्धी सबै बालबालिकाको हक सुनिश्चित गरी सूर्योदय नगरपालिकाको **बाल बचत खाता सञ्चालन सम्बन्धी कार्यविधि २०७९** को प्रभावकारी कार्यान्वयन हुने ।
- ख. सूर्योदय नगरपालिका भित्रका कक्षा १ देखि ८ सम्मका सबै बालबालिकाहरूलाई बचत गर्ने बानीको विकास हुने तथा अभिभावकहरूमा लगानी गर्ने समेत बानीको विकास भएको हुने छ ।
- ग. यस नगरपालिका भित्रका सामुदायिक विद्यालयहरूमा अध्ययनरत बालबालिकाहरूको कक्षा छाड्ने दर र दोहोर्‍याउने दर घट्ने तथा आधारभूत तह पूरा गर्ने दर बढ्ने र माध्यमिक तहको शिक्षा पूरा गरी उच्च शिक्षामा पहुँच अभिवृद्धि भएको हुने छ ।

- घ. बैकमार्फत सामाजिक सेवामा गरिने लगानीबाट विद्यालय जाने उमेरका अति विपन्न वर्गका बालबालिकाहरु प्रत्यक्ष लाभान्वित हुने छन् ।
- ङ. सूर्योदय नगरपालिका तथा नगरपालिकासँग सम्झौता गरी विभिन्न सङ्घ संस्थाबाट प्राप्त हुने आर्थिक लगानी सोझै विद्यार्थीको खातामा जम्मा भइ भविष्यको शैक्षिक उन्नतिका लागि आधारशिला तयार भएको हुने छ ।
- च. आफ्नो रुचि तथा क्षमता अनुसारका विषय अध्ययन गर्न उच्च शिक्षाका लागि बालबालिकाहरुलाई पर्ने आर्थिक भारलाई न्यून गर्न सहयोग मिल्ने छ ।
- छ. नगरपालिका, समुदाय तथा बैंक तथा अन्य सहयोगी दाताहरुको संयुक्त प्रयासबाट यस नगरक्षेत्रका बालकालिकाहरुको शैक्षिक उन्नतिमा सहयोग पुग्ने छ ।

प्रथम पक्षको भूमिका

- क. बाल बचत खाता सञ्चालन सम्बन्धी कार्यविधि २०७९ बमोजिम बालबालिकाहरुको विवरण वैङ्कलाई वडागत र विद्यालयगत रुपमा दोस्रो पक्षलाई उपलब्ध गराउने
- ख. बाल बचत खातामा रकम जम्मा गर्न सामुदायिक विद्यालयमा अध्ययनरत अति विपन्न वर्गका बालबालिकाहरुको विवरण छुट्टै वडागत र विद्यालयगत रुपमा दोस्रो पक्षलाई उपलब्ध गराउने
- ग. पहिलो पक्षले दोस्रो पक्षबाट प्राप्त गर्ने सामाजिक सेवा तर्फको रकम अति विपन्न वर्गका बालबालिकाहरुको खातामा जम्मा गर्ने निर्णय कार्यपालिकाबाट गराई दोस्रो पक्षलाई जानकारी गराउने
- घ. पहिलो पक्षले सामुदायिक विद्यालयको कक्षा १ -८ का हरेक बालबालिकाका लागि नगरपालिकाको तर्फबाट जम्मा हुने, अभिभावकको तर्फबाट जम्मा हुने तथा अन्य जम्मा हुने रकम भएमा सो समेत दैनिक/मासिक/बार्षिक रकमको निर्णय विवरण उपलब्ध गराउने तथा जम्मा गर्ने समय मासिक/ त्रैमासिक/वार्षिक के हो सो जानकारी गराउने ।
- ङ. हरेक विद्यार्थीको खाता विद्यालयमा नै गई खोल्नका लागि अभिभावक विद्यालय तथा दोस्रो पक्षसँग समन्वय गर्ने गराउने ।
- च. बाल बचत खाता सञ्चालन सम्बन्धी कार्यविधि, २०७९ को परिच्छेद २ को दफा नं. ७ मा भएको व्यवस्था बमोजिमको पालिका वाहिर स्थानान्तरण भई जाने तथा कक्षा १२ पुरा नगरी अध्ययन छोड्ने विद्यार्थीका अभिभावकले जम्मा गरेको बाहेकको रकम फिर्ता हुँदा बाँकी रहने रकम जम्मा गर्ने खाता र निर्णय दोस्रो पक्षलाई उपलब्ध गराउने ।
- छ. दोस्रो पक्षसँग ब्याजदर तथा खाता सञ्चालन प्रक्रिया सम्बन्धी विवरण माग गर्ने ।

दोस्रो पक्षको भूमिका

- क. बाल बचत खाता सञ्चालन सम्बन्धी कार्यविधि २०७९ बमोजिम बालबालिकाहरुको विवरण प्रथम पक्षबाट वडागत र विद्यालयगत रुपमा प्राप्त गर्ने
- ख. बाल बचत खातामा रकम जम्मा गर्न सामुदायिक विद्यालयमा अध्ययनरत अति विपन्न वर्गका बालबालिकाहरुको विवरण छुट्टै वडागत र विद्यालयगत रुपमा प्रथम पक्षबाट प्राप्त गर्ने

- ग. दोस्रो पक्षले पहिलो पक्षलाई सामाजिक सेवा तर्फको रकम अति विपन्न वर्गका बालबालिकाहरुको खातामा जम्मा गर्न एकमुष्ट रुपमा उपलब्ध गराउने तथा पहिलो पक्षबाट निर्णय भए बमोजिमका अति विपन्न वर्गका बालबालिकाको खातामा सो रकम जम्मा गर्ने व्यवस्था मिलाउने ।
- घ. पहिलो पक्षबाट प्राप्त भएको सामुदायिक विद्यालयको कक्षा १ -८ का हरेक बालबालिकाका लागि नगरपालिकाको तर्फबाट जम्मा हुने, अभिभावकको तर्फबाट जम्मा हुने तथा अन्य जम्मा हुने रकम भएमा सो समेत दैनिक/मासिक/बार्षिक रकमको निर्णय विवरण बमोजिम रकम जम्मा गर्ने व्यवस्था मिलाउने ।
- ङ. हरेक विद्यार्थीको खाता विद्यालयमा नै गई निशुल्क रुपमा खोल्ने कार्य सम्पन्न गराउने ।
- च. बाल बचत खाता सञ्चालन सम्बन्धी कार्यविधि, २०७९ को परिच्छेद २ को दफा नं. ७ मा भएको व्यवस्था बमोजिमको पालिका वाहिर स्थानान्तरण भई जाने तथा कक्षा १२ पुरा नगरी अध्ययन छोड्ने विद्यार्थीका अभिभावकले जम्मा गरेको बाहेकको रकम फिर्ता हुँदा बाँकी रहने रकम जम्मा गर्ने खाता र निर्णय प्रथम पक्षबाट प्राप्त भए बमोजिम जम्मा गर्ने व्यवस्था मिलाउने ।
- छ. पहिलो पक्षलाई ब्याजदर तथा खाता सञ्चालन प्रक्रिया सम्बन्धी विवरण उपलब्ध गराउने ।
- ज. त्रैमासिक रुपमा पहिलो पक्षले यस सम्झौता बमोजिम खोलिएका खाताहरुको स्टेटमेन्ट माग भए बमोजिम खाता सञ्चालक वा संरक्षकलाई उपलब्ध गराउने ।
- झ. बैङ्कको नियमानुसार व्याजदर अनुसारको रकम विद्यार्थी खातामा उपलब्ध गराउने ।

विविध

- क. यस समझदारी पत्रमा भए बमोजिम खोलिएका खातामा अभिभावकले थप रकम जम्मा गर्न चाहेमा नगरपालिका तथा बैङ्कको प्रचलित कानून बमोजिम आपसी समझदारीमा हुने छ तर सो रकमको फिर्ता हुने वा झिक्ने व्यवस्था बैङ्कको नियमानुसार हुने छ ।
- ख. खाता सञ्चालन भएको बैङ्कबाट साबालक विद्यार्थी वा संरक्षकले कार्यविधिमा तोकिए बमोजिमको रकम झिक्न चाहेना नगरपालिकाको स्वीकृति अनिवार्य लिएर मात्र झिक्न पाउने छन् ।
- ग. अभिभावकहरुलाई तथा सरोकारवालाहरुलाई रकम जम्मा गर्ने अभिमुखीकरण आवश्यक भएमा पहिलो र दोस्रो पक्षको समझदारीमा अभिमुखीकरण सञ्चालन गरिने छ ।
- घ. यस सम्झौता बमोजिम खोलिएका खाताबाट कुनै प्रकारको कर्जा वा ऋण प्रवाह गरिने छैन ।
- ङ. बाल बचत खाता सञ्चालन सम्बन्धी कार्यविधि २०७९ बमोजिम खाता सञ्चालन भए नभएको तथा यसबाट हुने फाइदा तथा हानि नोक्सानी तथा अन्य विषयमा निरन्तर अनुगमन गरी कमीकमजोरी सुधार गर्न सम्बन्धित पक्षलाई सुझाव समेत दिने गरी तपशील बमोजिमको अनुगमन तथा सुझाव समिति रहने छ ।

तपशील

संरक्षक – नगर प्रमुख

संयोजक- नगर उपप्रमुख

सदस्य – प्रमुख प्रशासकीय अधिकृत

सदस्य – वडाध्यक्षहरु मध्ये नगर कार्यपालिकाले तोकेको १जना

सदस्य – बैकको प्रतिनिधि

सदस्य- महिला तथा बालबालिका शाखा प्रमुख/ प्रतिनिधि

सदस्य - विषय विज्ञ

सदस्य - अभिभावक वा विद्यालय व्यवस्थापन समितिका अध्यक्षमध्ये नगर शिक्षा समितिले तोकेको १ जना

सदस्य - सामुदायिक आधारभूत विद्यालयका प्रधानाध्यापकमध्ये नगर शिक्षा समितिले तोकेको १ जना

सदस्य - शिक्षा, युवा तथा खेलकुद शाखा प्रमुख

छ. यो समझदारीको अवधि हस्ताक्षर भएको मितिबाट..... वर्षसम्म रहनेछ र यसलाई आपसी सहमतिमा पुनः नवीकरण गर्न सकिनेछ ।

ज. यस समझदारीको व्याख्या एवं कार्यान्वयन र यस समझदारीमा नपरेका विषयहरू प्रचलित कानून बमोजिम हुनेछ ।

झ. यस समझदारीको कार्यान्वयनमा आवश्यक समन्वय गर्नका लागि सम्पर्क व्यक्ति तोकिएको जिम्मेवारी दिने र सोको जानकारी दुवै पक्षलाई उपलब्ध गराउने ।

प्रथम पक्ष (.....) को तर्फबाट हस्ताक्षर गर्ने	दोस्रो पक्ष तर्फबाट हस्ताक्षर गर्ने
हस्ताक्षर:	हस्ताक्षर
नाम थर:	नाम थर
पद:	पद
रोहबर	
प्रथम पक्षको तर्फबाट:	दोस्रो पक्षको तर्फबाट:
हस्ताक्षर	हस्ताक्षर
नाम थर	नाम थर
पद	पद
कार्यालयको छाप	

प्रथम पक्षः	दोस्रो पक्षः
--------------------	---------------------

इति सम्बत्